



Дополнителни услови за осигурување на туристи и излетници од последици на несреќен случај

член 1: општи одредби

- [1] Општите услови за осигурување на лица од последици на несреќен случај (во понатамошниот текст: Општи услови) и овие Дополнителни услови се составен дел од договорот за осигурување на туристи и излетници од последици на несреќен случај.
- [2] Договарач на осигурувањето, според овие Дополнителни услови, може да биде правно лице чија дејност е да организира групни излети и превоз на туристи и патници.

член 2: осигурени лица

- [1] Лицата наведени во член 1, став (1) од овие Дополнителни услови се осигуруваат без оглед на нивната здравствена состојба, општа работоспособност и старост, како и без плаќање на зголемена премија во смисла на член 9 став (1) точка 6 од Општите услови, освен лицата кои според член 4 став (3) од Општите услови, во секој случај се исклучени од осигурување.
- [2] Во осигурување не се вклучени лицата кои по своја службена должност патуваат со излетниците.

член 3: осигурени опасности

- [1] Осигурувањето важи за туристи и излетници кои групно патуваат во одделни градови или поблиската околина, во организација на договарачот на осигурувањето.
- [2] Со осигурување се опфатени несреќните случаи според одредбите од членовите 5 и 10 од Општите услови.
- [3] Во осигурувањето од последици на несреќен случај е вклучено осигурувањето од одговорност на договарачот кон осигурените излетници. Осигурувачот гарантира за настаните кои за последица имаат телесни оштетувања и оштетни побарувања, исчезнување или кражба на предмети кои му припаѓаат на излетникот. Правата и должностите од ова осигурување се уредуваат со посебни услови за осигурување од одговорност на договарачот на осигурувањето од последици на несреќен случај.

член 4: траење на осигурувањето и покритието

- [1] Осигурителното покритие за секој поединечен излетник започнува веднаш по неговото доаѓање на зборното место, односно тогаш кога ќе застане во ред за купување на патничка карта или пријава за излет, а престанува кога излетникот ќе го напушти местото кое договарачот го одредил како место за заминување на крајот од излетот, односно простор кој е одреден за купување на возни билети или пријави за излет.

член 5: плаќање на премија

- [1] Премијата се пресметува врз основа на вкупниот број на издадени патнички карти или пријави за излет, со оглед на предвидениот број на денови на траење на излетот, за секој излетник поединечно.
- [2] Договарачот е должен да му приложи на осигурувачот пресметка на премијата за договорениот период и истовремено да ја достави премијата.
- [3] Договарачот е должен да ја плати договорената премија на осигурувачот за сите осигуреници без исклучок и за целокупното времетраење на осигурувањето во рокот наведен во полисата.

- [4] Обврската на осигурувачот за поединечен осигуреник постои и во случај кога договарачот не ја платил премијата во рокот наведен во полисата, ако незгодата настанала за времетраењето на осигурувањето според одредбите од членовите 6 и 16 од Општите услови.
- [5] Договарачот е должен да му овозможи увид на осигурувачот во своите евиденции врз основа на кои може да се утврди исправноста на пресметката и плаќањето на премијата.

член 6: ограничување на опсегот на обврските на осигурувачот

- [1] Ако осигуреникот во моментот на незгодата е постар од 75 години, осигурувачот исплаќа 50% од износот што инаку би морал да го плати.

член 7: обврски на договарачот после осигурен случај

- [1] Договарачот е должен да ги пријави на осигурувачот сите осигурени случаи за кои важи покритието според овие Дополнителни услови. Секој настан кој за последица има чија било казнена одговорност, должен е да ја пријави кај надлежните органи.
- [2] Договарачот е должен е да му ги даде на осигурувачот сите потребни информации за појаснување на настанот и околностите кои се важни за утврдување на постоењето и висината на неговите обврски.

Член 8: примена на општи услови за осигурување на лица од последици на несреќен случај (незгода)

За осигурувањата склучени согласно овие Дополнителни услови се применуваат и Општи услови за осигурување на лица од последици на несреќен случај (незгода), доколку не се во спротивност со Дополнителните услови.

Член 9: важност на условите

Овие Дополнителни услови стапуваат во сила од денот на нивното донесување, а ќе се применуваат од 01.01.2021 година.